

[27th March 1963]

பக்கத்தில் உள்ளவர்களிடம் கற்றுக்கொள்கிறார்கள். பள்ளிக்கூடத்திற்குச் சென்று பயிற்சி பெற்றவர்களின் எண்ணிக்கையைத்தான் கொடுத்திருக்கிறேன். இதைவிட பன்மடங்கு வேறு வகையில் பயிற்சி பெறுகிறார்கள்.

திருமதி சி. குழந்தையம்மாள் : இந்தத் தையல் பள்ளிகளிலிருந்து மலையா நாட்டிற்கு துணிகள் தைத்து அனுப்பப்படுகிறதா? அதற்காக எவ்வளவு தொகை அந்த நாட்டிலிருந்து நம் நாட்டுக்கு கொண்டுவரப்படுகிறது?

கனம் திரு. ஆர். வெங்கட்டராமன் : அந்த விவரம் இக் கேள்வியில் எழவில்லை.

திரு. சா. ராமசாமி : உயர்நிலைப் பள்ளிகளில் இதுபோன்ற பயிற்சி பெற்றவர்களை வேலையில் அமர்த்தும் உத்தேசம் உண்டா? அப்படியானால் இதுவரை எவ்வளவு பேர்கள் அமர்த்தப்பட்டுள்ளனர்.

கனம் திரு. ஆர். வெங்கட்டராமன் : சர்க்கார் வேலையில் அமர்த்துவதில்லை. எம்ப்ளாய்மென்ட் எக்ஸ்சேஞ்சு மூலம் எந்தெந்த இடத்தில் தேவைப்படுகிறதோ அவர்களுக்கு இவர்கள் பெயர்களை சிபார்சு செய்கிறார்கள். சர்க்கார் எந்தவித வேலையிலும் அமர்த்த யோசனை இல்லை.

திருமதி சி. குழந்தையம்மாள் : பெரும்பாலான பள்ளிகள் சென்னை யில் இருப்பதாகத் தெரிகிறது. கோவையில் உள்ள தையல்கள் இந்தத் தையலை விரும்பவில்லையா? [சிரிப்பு]

கனம் திரு. ஆர். வெங்கட்டராமன் : அதற்கு கனம் அங்கத்தினர் தான் பதில் சொல்லவேண்டும்; ஏன் அங்கு பள்ளிக்கூடம் வைக்கவில்லை என்று.

திரு. டி. கார்ச்சா கவுடர் : தையல் பயிற்சி எவ்வளவு ஆண்டு கொடுக்கப்படுகிறது?

கனம் திரு. ஆர். வெங்கட்டராமன் : பன்னிரண்டு மாதம்.

மாநில குடும்பக் கட்டுப்பாட்டுக்குழு.

* 390 கேள்வி.—**திரு. ஆ. கு. சுப்பையா :** கனம் சுகாதார அமைச்சர் தயவு செய்து கீழ்க்கண்ட கேள்விகளுக்குப் பதிலளிப்பாரா—

(அ) மாநிலக் குடும்பக் கட்டுப்பாடு குழுவிற்கு மாவட்ட அபிவிருத்தி மன்றங்கள் இதுவரையில் எத்தனை மெம்பர்களை நியமனம் செய்திருக்கிறார்கள்?

(இ) அப்படி நியமனம் செய்யப்படும் மெம்பர்கள் எந்தத் தகுதியின் பேரில் செய்யப்படுகிறார்கள்?

(உ) அவர்களின் அலுவல்கள் என்ன?

கனம் திருமதி ஜோதி வெங்கடாசலம் : (அ) 21 மாவட்ட அபிவிருத்தி மன்றங்களும் மாநிலக் குடும்பக்கட்டுப்பாடு குழுவிற்கு ஒவ்வொரு உறுப்பினரை நியமனம் செய்து அனுப்பியுள்ளன.

(இ) மாவட்ட அபிவிருத்தி மன்றங்கள் அடியிற்கண்ட தகுதிகளுடைய உறுப்பினர்களைத் தங்களது பிரதிநிதிகளாக நியமனம் செய்யலாம்; அவையாவன:—சம்பந்தப்பட்ட உறுப்பினர் அவரது பிரதேசத்தில் செல்வாக்கு உள்ளவராக இருக்க வேண்டும்; தமிழ்நாடு குடும்பக் கட்டுப்பாடுத் திட்டத்தின் அவசியத்தையும், உபயோகத்தையும் நன்கு உணர்ந்தவராக இருக்க வேண்டும்; இத் திட்டம் வெற்றிகரமாக முன்னேற, மாவட்டங்களில் உற்சாகத்துடன் தீவிரமாகச் செயல்படுபவராக இருக்கவேண்டும்.

(உ) உறுப்பினர்கள் மாநிலக் குடும்பக் கட்டுப்பாட்டுக் குழுவின் கூட்டங்களில் கலந்து கொள்ள வேண்டும்; மேலும் அவர்கள், குடும்பக் கட்டுப்பாடுத் திட்டப் பிரசாரத்திற்காக தங்கள் பிரதேசங்களில் சுற்றுப் பயணம் செய்ய வேண்டும்.

27th March 1963]

திரு. வி. எஸ். மணி : குடும்பக் கட்டுப்பாடு நல்லமுறையில் வெற்றி கரமாக நடக்க வேண்டுமானால் காந்தியார் சொன்னபடி உண்மையான பிரம்மச்சரிய தத்துவத்தை கடைப்பிடிக்குமாறு மக்களிடம் பரப்ப வேளியீடுகள், பிரசாரம் மூலம் செய்ய முன்வருவார்களா ?

கனம் திருமதி ஜோதி வெங்கடாசலம் : ஏற்கெனவே செய்துகொண்டு தான் இருக்கிறார்கள்.

திரு. வெ. கிருஷ்ணமூர்த்தி : குடும்பக் கட்டுப்பாடு பற்றி வெளியில் எடுத்துச் சொல்ல நியமிக்கப்படுகிறவர்கள் தங்கள் மனைவிகளுடன் பெரு வாழ்வு வாழ்ந்து பதினாறும் பெற்றவர்களாக இருக்கிறார்கள். அவர்கள் வாழ்ந்து ரசித்ததைச் சொல்லுகிறார்களா ? அல்லது தாங்கள் அனுபவித்த பிறகு மற்றவர்கள் அனுபவிக்கக்கூடாது என்பதை சொல்லி வருகிறார்களா ?

கனம் திருமதி ஜோதி வெங்கடாசலம் : பெருவாழ்வு வாழ்ந்து பதினாறும் பெறுவது என்பது 16 குழந்தைகள் அல்ல. பதினாறு பெரும் செல்வங்களைப் பெறுவது என்பது தான்.

திரு. கே. ஏ. மதியழகன் : சுகாதார மான்யத்தின் போது அமைச்சர் அவர்கள் கொடுத்த அறிக்கையில் எல்லா மாவட்டங்களிலும் எவ்வளவு பேர்கள் குடும்பக் கட்டுப்பாடு செய்திருக்கிறார்கள் என்று மொத்தக் கணக்கு பார்த்தால் சென்னையில், எல்லா ஜில்லாக்களையும் சேர்த்து அந்தளவு இருப்பதாக குறிப்பிட்டார்கள். ஆகவே மாவட்டங்களில் இந்தக் குடும்பக் கட்டுப்பாட்டை அமுல் நடத்த உறுப்பினர்கள் செல்வாக்கைப் பயன்படுத்த அமைச்சர் அவர்கள் முயற்சி எடுப்பார்களா ?

கனம் திருமதி ஜோதி வெங்கடாசலம் : அங்கத்தினர் ஏதாவது ஆலோசனை கூறினால் யோசிக்கலாம்.

திரு. க. ர. நல்லசிவம் : இந்தக் கமிட்டியில் அங்கம் வகிப்பவர்கள் குடும்பக் கட்டுப்பாடு திட்டத்தின்கீழ் ஆப்பரேஷன் செய்து கொண்டவர்களாக இருக்கவேண்டுமென்ற நியதி ஏதாவது உண்டா ?

கனம் திருமதி ஜோதி வெங்கடாசலம் : அம்மாதிரி நியதி ஒன்றுமில்லை.

திரு. எஸ். ஜே. ராமசாமி : இந்தக் குடும்பக் கட்டுப்பாடு திட்டத்தின்கீழ் தரர்கள் ஆட்களை அழைத்து கொண்டு வருகிறார்கள். அவர்கள் கல்யாணம் ஆகாதவர்களை அழைத்து வந்து பணம் சம்பாதிக்க முன்வருகிறார்கள். இது அரசாங்கத்தின் கவனத்திற்கு வந்திருக்கிறதா ? அப்படி தெரிந்திருந்தால் என்ன நடவடிக்கைகள் எடுக்கப்பட்டிருக்கின்றன ?

கனம் திருமதி ஜோதி வெங்கடாசலம் : அங்கத்தினர் சொல்வது ஓரளவு உண்மைதான். இதை எல்லாம் நன்கு ஆராய்ந்து பார்த்து, பாமிலிப்ளானிங் க்ளினிக்குகளில் தனிப்பட்ட ஆபீஸர் வாஸ்க்டமி செய்யவருகிறவர்களை பார்த்து, அவர்கள் விவாகம் ஆகாதவர்களாக இருக்கிறார்களா என்பதெல்லாம் பார்த்து தீவிர நடவடிக்கைகள் எடுத்துக் கொண்டு வருகிறார்கள். கல்யாணம் ஆகாதவர்கள் யாரையோ மனைவி என்று சொல்லி அழைத்துக் கொண்டு வருகிறார்கள். இதற்கெல்லாம் அரசாங்கம் பொறுப்பு எடுத்துக் கொள்ளமுடியாது.

திரு. ம. கமலநாதன் : குடும்பக் கட்டுப்பாடு நிமித்தம் அறுவை சிகிச்சை மேற்கொண்ட ஆண்களில் யாராவது ஆண்மை இழந்திருக்கிறார்களா ? அப்படிப்பட்ட பிரசாரம் பத்திரிகைகளில் வருகிறது. அதன் மீது என்ன நடவடிக்கைகள் எடுக்கப்பட்டன ?

கனம் திருமதி ஜோதி வெங்கடாசலம் : பத்திரிகைகளில் பிரசுரமாகவதை நம்ப வேண்டாமென்று அங்கத்தினர் அவர்களைக் கேட்டுக் கொள்கிறேன்.

[27th March 1963]

திரு. செ. கோ. விஸ்வநாதன் : “ஸோஷியல் வொர்க்கர் .பா.ராமலி ப்ளானிங்” என்ற திட்டம் அமுலில் இருக்கிறதா? அந்தப் பயிற்சித் திட்டம் எந்தளவில் இருக்கிறது?

கனம் திருமதி ஜோதி வெங்கடாசலம் : சோஷியல் வொர்க்கர்ஸ்-ஐ எடுக்கவேண்டுமென்று இருந்தது. தற்போதைய அவசர நிலையை உத்தேசித்து அது ஒத்திவைக்கப்பட்டிருக்கிறது.

திரு. கே. மூக்கையா தேவர் : குடும்பக் கட்டுப்பாடுத் திட்டத்தில் நம்பிக்கை இல்லாதிருக்கிறவர்கள், அதற்கு நேர் விரோதமாக பேசும் அதிகாரிகள் இருக்கிறார்கள், அங்கத்தினர்களும் இருக்கிறார்கள், என்று இதுபற்றி ஏதாவது குற்றச்சாட்டு வந்திருக்கிறதா?

கனம் திருமதி ஜோதி வெங்கடாசலம் : நம்பிக்கையில்லாதவர்களிடம் நம்பிக்கை ஏற்படுத்துவது கடினம்.

திரு. இராம. அரங்கண்ணல் : சென்னையில் பல தவறுகள் நடக்கின்றன என்று அமைச்சர் அவர்கள் ஒப்புக் கொண்டிருக்கிறார்கள். அத்தவறுகள் இனிமேல் நடைபெறாமல் இருக்க இதற்கு ஆசைப்பட்டு வருகிறவர்கள் அந்த வட்டார கவுன்சிலிடம் அல்லது எம்.எல்.ஏ.-யிடம் அல்லது பொறுப்புள்ள ஒருவரிடமிருந்து அத்தாட்சிப் பத்திரம் பெற்று வரவேண்டுமென்று உத்தரவிடப்படுமா?

கனம் திருமதி ஜோதி வெங்கடாசலம் : இந்தத் தரக்கரினால்தான் இந்தக் குழப்பம் ஏற்படுகிறது. அவரவர்கள் அறுவை சிகிச்சை செய்து கொள்ள இஷ்டப்பட்டு, மனப்பூர்வமாக வரலாம். இந்தத் தரக்கரிகளை ஒரு வழியாக நிறுத்திவிடலாம் என்ற ஆலோசனை இருக்கிறது.

திரு. மு. கருணாநிதி : குடும்பக் கட்டுப்பாடு திட்டத்தை கல்லூரி மாணவர்களுக்கு சொல்லிக்கொடுப்பதற்கு உத்தேசம் உண்டா?

கனம் திருமதி ஜோதி வெங்கடாசலம் : மாணவர்களாக இருப்பவர்களுக்கு இதைக் கற்றுக் கொடுப்பது நன்றாகயிருக்காது.

திரு. கே. ஏ. மதியழகன் : குடும்பக் கட்டுப்பாடு திட்டத்தில் தமிழ் நாட்டில்தான் இவ்வளவு சிரத்தை காட்டப்படுகிறது, வேறு மாநிலங்களில் அப்படி காட்டப்படுவதில்லை என்பது உண்மையா?

கனம் திருமதி ஜோதி வெங்கடாசலம் : ஆம். உண்மைதான்.

SRI R. V. SWAMINATHAN : Sir, in view of the Chinese threat and also in view of the need for armed forces, may I know whether the Government have got any proposal to relax this scheme?

THE HON. SRIMATHI JOTHI VENCATACHELLUM : Sir, it will take some years for the future generation to join the Army and we do not expect any war. So I do not think that there is any necessity for it.

திரு. எம். தண்டாயுதபாணி : தலைவர் அவர்களே, இந்த அறுவை சிகிச்சை செய்வதற்கு சர்க்கார் ஆஸ்பத்திரிகளில் வேலை செய்யும் டாக்டர்களுக்கு அனுமதி வழங்கப்படுகிறது. அதனால் குறிப்பிட்ட சமயங்களில் தாமதம் ஏற்படுகிற காரணத்தினால் தனிப்பட்ட டாக்டர்களுக்கும் அனுமதி வழங்கப்படுமா?

கனம் திருமதி ஜோதி வெங்கடாசலம் : இது அரசாங்கத்தின் திட்டம். தனிப்பட்ட டாக்டர்களுக்குக் கொடுத்தால் நன்றாக இருக்காது. ஒரு மாதத்தில் ஒரு குறிப்பிட்ட அளவு அறுவை சிகிச்சை செய்யவேண்டுமென்று கண்டிப்பான விதி இருக்கிறது.

27th March 1963]

திரு. டி. கார்ச்சா கவுடர் : ஸார், மாவட்டங்களிலிருந்து அங்கத்தினர் களெல்லாம் கலந்து கொண்ட மாநாடு ஒன்று சென்னையில் நடைபெற்றது. அந்த மாநாட்டில் என்னென்ன தீர்மானங்கள் நிறைவேற்றப்பட்டன ?

கனம் திருமதி ஜோதி வெங்கடாசலம் : இதற்குத் தனி கேள்வி போட வேண்டும்.

திரு. ப. கா முத்துவேல்பு கவுண்டர் : ஸார், கல்யாணம் செய்து கொள்ளாமல் இருக்கிறவர்களுக்கு சர்க்கார் ஏதாவது பரிசு கொடுக்குமா ?

கனம் திருமதி ஜோதி வெங்கடாசலம் : If I may be permitted to say Sir, கல்யாணம் ஆகாதவர்களுக்கும் குழந்தை பிறக்கலாம் !

திரு. ஆர். ரங்கசாமி : ஸார், சில இடங்களில் அறுவை சிகிச்சை செய்வதற்கு டாக்டர்கள் இல்லாமலே இருக்கிறது. அந்தமாதிரி இருக்கக் கூடிய இடங்களில் தனிப்பட்ட டாக்டர்கள் அறுவை சிகிச்சை செய்வதற்கு அனுமதி கொடுக்கப்படுமா ?

கனம் திருமதி ஜோதி வெங்கடாசலம் : பிரைவேட் டாக்டர்கள் பலர் குடும்பக் கட்டுப்பாட்டிற்காகச் செய்யப்படும் 'வாசக்டமி' ஆபரேஷனில் டிரெயினிங் பெற்ற பிறகு அங்கு உதவி டாக்டர்களாகப் போடப்படுகிறார்கள்.

திரு. வி. ராமநாதன் : ஸார், பஞ்சாயத்து யூனியன் முறை நாட்டில் ஏற்பட்ட பிறகு இந்தக் குடும்பக் கட்டுப்பாடு திட்டம் கிராமங்களிலே வெற்றி பெற்று இருக்கிறதா ?

கனம் திருமதி ஜோதி வெங்கடாசலம் : கனம் அங்கத்தினருக்கு நன்றாகத் தெரியுமென்று நினைக்கிறேன்.

திரு. எம். குழந்தைசாமி கவுண்டர் : ஸார், ஒரு பெண்ணை கல்யாணம் செய்து கொண்டவுடன் அந்தப் பெண்ணை விட்டுவிட்டு வேறொரு பெண்ணை கல்யாணம் செய்துகொள்வதைத் தடுக்க அரசாங்கம் ஏதாவது நடவடிக்கை எடுக்குமா ?

கனம் திருமதி ஜோதி வெங்கடாசலம் : இதற்கெல்லாம் தனிப்பட்ட சென்ஸஸ் எடுக்க வேண்டுமென்பது சிரமம்.

திரு. ஏ. எஸ். தட்சிணாமூர்த்தி கவுண்டர் : சட்ட மன்றத் தலைவர் அவர்களே, "ஆல்போல் தழைத்து, அறுகுபோல் வேரூன்றி, மூங்கில் போல் கிளை கிளைத்து முசியாமல் வாழ்ந்திருக்க" என்று திருமணச் சடங்குகள் போது ஆசீர்வாதம் பண்ணுகிறோம். அப்படி இருக்கும்போது குடும்பக் கட்டுப்பாடு திட்டம் எதற்கு ? ஒன்று குடும்பக்கட்டுப்பாடு திட்டத்தை எடுத்துவிடுமா ? அல்லது ஆசீர்வாதம் செய்வதைத் தடுக்க அரசாங்கம் நடவடிக்கையாவது எடுக்குமா ?

கனம் திருமதி ஜோதி வெங்கடாசலம் : குடும்பக் கட்டுப்பாட்டின்படி மூன்று நான்கு பிள்ளைகள் பெற்ற பிறகு கட்டுப்படுத்த வேண்டுமென்று இருக்கிறது. அந்தப் பிள்ளைகளை நன்றாக வளர்த்தால் போதும்.

திரு. டி. கார்ச்சா கவுடர் : ஸார், குடும்பக்கட்டுப்பாடு பற்றிய பிரச்சார படங்களில் மூன்று பிள்ளைகள் தான் போடப்பட்டிருக்கிறது. அமைச்சர் அவர்களுக்கும் மூன்று குழந்தைகள் என்று

[மணியடிக்கப்பட்டது.]

Government Estate (Quarters)

* 391 Q.—SRI R. S. VEERAPPA CHETTIAR : Will the Hon. the Minister for Works be pleased to state—

(a) the number of houses in the Government Estate, Madras;